

Il-Hajja ta' San Ġiljan skont P. Martino Mannelli

(L-Ewwel Parti)

Andrew Borg

B.Ed. (Hons.), M.Ed., D.E.A.M.

Din is-sena fil-parroċċa tagħna qegħdin niċċelebraw il-125 sena mit-twaqqif tagħha, filwaqt li sentejn oħra jekk Alla jrid infakkru l-125 sena mill-wasla fost missirijietna tal-vara għażiża tal-patron tagħna San Ġiljan. Hsibt għalhekk li bejn dawn iż-żewġ ċentinarji norjenta din is-sensiela ta' kitbiet fuq stil naqra differenti milli kellna s'issa. Dan se nagħmlu billi se nuża dokument li sibt fl-Arkivju tal-Knisja ta' Lapsi u nipprezentalkom traduzzjoni tiegħu mit-Taljan. Dan id-dokument ħallieħulna b'wirt il-mibki sacerdot tagħna Dun Anton Sciberras, għax fil-fatt il-verżjoni li għandna hija ttajpjata minnu stess u ġġib bħala titlu: 'Vera Copia della Storia di San Giuliano Ospitaliere che si trova nella Chiesa Parrocchiale di San Giuliano.' B'hekk inkunu wkoll qed nagħtu gieħ lill-imsemmi Dun Anton li f'Jannar li għadda għalaq għaxar snin li twieled għall-ħajja ta' dejjem.

Id-Dokument li għandna fl-Arkivju

Id-dokument li għandna fl-Arkivju tal-Knisja ta' Lapsi ma jidherx li hu antik wisq, billi kif għidna mhuwiewx mitkub iżda ttajpjat, iżda jista' jirreferi għall-dokument ferm eqdem, li seta' ġie f'idejn Dun Anton jew kien misluf lilu għal xi żmien. Id-dokument jikkonsisti f'35 karta ta' daqs A4 ittajpjati min-naħa waħda biss u stejpiljati b'qoxra roża fuq quddiem u wara. It-titlu fuq il-qoxra ta' quddiem hu mitkub bil-pinna, probabbilment mill-istess Dun Anton, u huwa verżjoni mqassra tat-titlu li hemm ġewwa: 'Vita di San Giuliano Ospitaliere.' Hemm ukoll isem l-awtur: P. Martino Mannelli, li dwaru ma rnexxielna nsibu proprju xejn, għalkemm fl-introduzzjoni li kiteb jagħtina ħjiel fejn kien jaħdem bħala patri, x'ġieghlu jikteb dwar San Ġiljan u anke vagament fejn u kif sab il-materjal li sab. Madanakollu, tul dawn is-sentejn se nippruvaw inkomplu nfittxu f'arkivji oħra forsi nsibu minnu aktar tagħrif dwaru u dwar kitbietu.

Hawnhekk se nwasslulkom biss traduzzjoni libera biex (i) ingawdu mill-ġdid l-istorja tal-ħajja tal-patron tagħna, (ii) inqabbluha ma' dik li aħna l-aktar midħla tagħha, u (iii) nikkomparawha wkoll mal-verżjonijiet li dehru s'issa fit-tmien artikli li ippubblikajna s'issa f'din is-sensiela. Mela, dan l-artiklu u t-tnejn li ġejjin, se jkunu fil-fatt traduzzjoni ta' rakkont bit-Taljan li tana dan l-awtur, Patri Martino Mannelli, u li wasal għandna bis-

sahha ta' Dun Anton Sciberras. In-notamenti innumerati ser jinkludu xi kummenti tiegħi fid-dawl tal-għan tas-sensiela li qed inwasslilkom minn dawn il-paġni.

Kopja Vera tal-Istorja ta' San Ġiljan Ospidali li tinsab fil-Knisja Parrokkjali l-Antika ta' San Ġiljan

Introduzzjoni

Fil-ghodwa tat-8 ta' Awwissu 186. (?)¹ raġel li kellu statura għolja, ta' xehta serja, u li jagħtik x'tifhem li fiż-żmien kien sabiħ u maestuż, daħal fil-Knisja ta' Santa Marija ta' Ripa, jew Empoli Vecchio,² immexxija mill-Patrijiet Frangiskani Osservanti (li llum insejħulhom Minuri - bħal Ta' Ġiezu, biex niftiehm). Mid-dehra tiegħu kien jidher li kien raġel qaddis, fundament mitluf f'dak il-ġmiel maestuż ta' dak it-tempju qaddis, u minkejja l-ħamsin sena li kellu, kien qisu għadu fl-aqwa ta' żgħożitu. Waqaf wara li għamel ftit passi 'l ġewwa mill-bieb, u qagħad hemmhekk josserva b'mod kurjuż, u fi ftit ħin ta daqqa t'għajn il-knisja kollha, imbagħad beda miexi biex jara fid-dettall il-partijiet ewlenin tagħha, bl-altari u l-kwadri li bihom huma mżejna.



Il-Kunvent u l-Knisja ta' Santa Marija f'Ripa (Empoli).

L-attenzjoni tiegħu ngibdet l-aktar lejn it-tieni altar li kien qiegħed fuq ix-xellug int u diehel fil-knisja. Eżamina bir-reqqa l-ornamenti sagri tal-magħruf Luca della Robbia³; li f'nofshom kien hemm l-istatwa tal-Verġni Imbierka bil-Bambin Ġesù f'dirghajha, filwaqt li fuq il-lemin kien hemm dik tal-qaddis serafiku ta' Assisi, u fuq kollox in-naħa l-oħra kien hemm dik ta' gwerrier żagħżuġ, li f'idu l-leminija magħluqa ponn kellu l-manku ta' xabla mikxufa, filwaqt li fix-xellugija kien qed iżomm ktieb. Id-dehra ta' wiċċu kienet ta' wieħed ħosbien u malinkoniku. Taħt saqajn din l-istatwa kien hemm lunetta magħmula minn terracotta kruda, li kellha fuqha sodda kompluta bil-baldakkin b'żewġ persuni fiha. Ftit 'il bogħod mis-sodda kien hemm figura tixbah lil dik tal-istatwa u bl-istess atteggjament iżda b'harstu ffixsata lejn it-tnejn li kienu reqdin fis-sodda.⁴ Hawnhekk dan ir-raġel misterjuż deher jimmeravilja ruħu, u deher li dan l-altar beda jinteressah ħafna iktar mill-oħrajn, u baqa' hemm jistudjah biex jipprova jifhem xi haġa u jasal għas-sinifikat storiku ta' dik l-opra t'arti. Imma kollu għal xejn.

Kif qata' qalbu dawwar ħarstu lejn l-altar maġġur u hemmhekk jilmaħ reliġjuż; li kien proprju jien li qed nikteb dan ir-rakkont,⁵ li min-naħa tiegħi kont għadni kif lestejt it-talb tal-uffiċċju, u kont qed nosserva proprju l-movimenti ta' dan il-viżitatur ġdid mhux magħruf. Dan resaq lejja b'mod ferm riverenti u indirizzani u b'kortesija kbira staqsieni xi

affarijiet li ried jiċċara dwar dak l-altar, u b'mod partikulari dwar dik l-istatwa tal-ġuvnott gwerrier, u għal dak li kien hemm raffigurat taħtu. Jiena, ngħidilkom id-dritt, b'qajt xi ftit konfuż għax fil-fatt ftit kont naf aktar minn dak il-barrani. *L-arkivji tal-parroċċa*, għidtlu, u dawk tal-kunvent, ma fihom l-ebda aħbar rigward l-armi distintivi li jżejnu l-armatura tal-istatwa tal-ġuvnott. Li nista' ngħidlek biss fiż-żgur hu li dik l-istatwa tirrappreżenta lil San Ġiljan il-Konfessur, li huwa ko-titular ta' din il-knisja, u li tiegħu jingħad l-uffiċċju tal-Komun tal-Konfessuri.⁶ Wara li għidna lil xulxin erba' kelmiet oħra, huwa gentilmment sellimli u wara li ta daqqa t'għajn oħra lill-imsemmi altar, ħareġ mill-knisja.

Minn din l-okkażjoni ħadt spunt biex nibda nfittex it-tifkiriet u d-dokumenti li kellhom x'jaqsmu ma' dan il-ko-patron tagħna San Ġiljan, u minnufih irraġunajt li la l-artist iddeċieda li jirrappreżentah b'dak il-mod u qegħidlu wkoll dawk l-armi singolari, bilfors li kien jaf xi ħaġa dwar l-istorja tiegħu. Għaldaqstant ikkonvinċejt ruħi li kienu jeżistu f'xi biblijoteka jew oħra, jew f'xi arkivju, xi memorji, xi aċċenni, xi stampi jew xi manuskritti li jitkellmu fuq dan il-qaddis. Għaldaqstant, għall-glorja tas-Sinjura Alla, imfahhar u mogħti gieħ dejjem fil-qaddisin kollha tiegħu, kif ikanta s-Salmista, u għall-ġid tal-fidili, iddeċidejt li tkun ħaġa tajba u fejjieda jekk insib x'kienu l-azzjonijiet u l-virtujiet ta' dan Ġiljan, li l-Knisja Kattolika, li qatt ma waqfet tgħallem il-Verità, iġġudikat li hu dehen li jkun magħdud mal-lista tal-qaddisin.⁷

Għalhekk għamilt mill-aktar fis, u ma ngħidx li mhux b'ċerta diffikultà u għeja, din ir-riċerka, u g'bart kemm stajt aħbarijiet u memorji mxerrda 'l hawn u 'l hemm, u għaqqadthom f'din il-kitba fi kliemi, kliem li għażiltu apposta biex ikun faċli u li jinftiehem. Imbagħad wara li wrejtu lil xi wħud, smajt mill-pariri intelligenti, devoti u benevoli tagħhom u ddeċidejt li nipubblikah. Ma għamiltx dan għax nistenna xi tifhir, anzi nifhem il-limitazzjonijiet tiegħi, nammetti d-difetti li jista' jkun fiha biċċa xogħol bħal din, u mhux se noqgħod ninħela fil-vanaglorja, għax dik kif jixhed isimha tisfuma fix-xejn u ttir mar-riħ. Nifhem li xi wħud anke se jikkumentaw negattivament dan ix-xogħol jekk ma jmaqdrhx ukoll. Izda l-iskop tiegħi jidher ċar ħafna; u hawn filwaqt li nagħlaq din l-introduzzjoni, inżid biss u niddikjara li kienet l-intenzjoni tiegħi li nqiegħed u noffri lill-parruċċani tiegħi għalqa fejn jimirħu mingħajr il-biza' li jiċċapsu mill-velenu li sar fiha l-istampa moderna li tħammar il-wiċċ anke tal-barbari aħseb u ara tan-nies bħalna li nqisu ruħna b'ċivili. Huwa dan kollu, għeżiež



Pittura li tinsab fil-Knisja Patronali mibnija mill-Conte di San Giuliano Don Antonino d'Este Orioles fl-1668 f'Tortorici.

L-Ewwel Kapitlu

Biex nibdew minn dokument awtorevolissimu, il-Martirogju Ruman fit-23 ta' Marzu jqiiegħed il-kommemorazzjoni ta' Ġiljan tagħna b'dawn il-precizi kelmiet: '*Caesareae, Sancti Juliani Confessoris die 23 martii*', li tfigħer '*it-tifkira ta' San Ġiljan Konfessur fil-belt ta' Caesarea fit-23 ta' Marzu*'.⁸ Nifhmu li b'Caesarea qed immorru għal dik tal-Palestina, belt sabiħa, li tinsab f'qagħda vantaġġjuża ħafna viċin il-baħar, u mbiegħda minn Ġerusalem 25 lega.⁹ Qabel kienet imsemmija għat-Torri ta' Stratone, iżda meta kienet mibnija mill-ġdid u msebbħa qatigh minn Erodi l-Kbir, issemmiet Caesarea biex b'isimha tonora lill-Awgustu Imperatur. Kienet magħrufa għas-servizzi li kienet toffri lit-Truppi Rumani kontra l-istess Lhud. B'hekk ħadet l-isem ta' Flavia Augusta Caesarea kif insibuha ħafna drabi fuq għadd ta' muniti antiki. Tisemma ħafna fit-Testment il-Ġdid. Fiha kien milqut minn anġlu Erodi Agrippa, fejn miet mikul mid-dud, għax wera ruħu ingrati lejn Alla, li tant kien għamel ġid miegħu.

F'Caesarea kien mgħammed iċ-Ċenturjun Kornelju minn San Pietru; hawnhekk twieled San Filippu, id-djaknu; u l-kbir duttur tal-ġnus, San Pawl, inżamm prigunier għal sentejn, jistenna persuna li kellha tiegħu lejn Ruma, fejn kien appella quddiem it-tribunal ta' Neruni. Tajt dawn id-dettalji kollha biex inkun żgur li qed niftiehm u għal liema Caesarea qed nalludu, billi hemm ħafna oħrajn bl-istess isem bħal: Caesarea Filippi, l-oħra tal-Kappadoċja u dik tal-Bitinja, wara li aċċertajt ruħi li dwar l-ewwel waħda u mhux dwar dawn qed jirreferi l-imsemmi Martirologju meta jfakkar lil San Ġiljan.¹⁰

Ma rnexxlix insib xi dokument li permezz tiegħu stajt nistabilixxi b'ċertezza u precizjoni is-sena tat-twelid, il-*patria* u isem il-ġenituri ta' dan il-qaddis tagħna.¹¹ Hija l-opinjoni ta' Piazza¹², kif naqraw fl-Omorologju Sagru tiegħu taht id-data tat-12 ta' Jannar, li dan il-qaddis twieled fis-Seklu VI, għaliex fi tmiem is-sena 755 kienu mwaqqfa, f'għieħu u taht il-protezzjoni tiegħu l-isptar u l-knisja tal-contrada tas-Sinjuri Cesarini minn Ruma.¹³

Jidher kwazi ċert, jew tal-anqas probabbilissimu li din il-familja antika kienet fost l-iktar illustri u nobbli ta' żmienha. Fir-rigward tal-*patria* tal-qaddis tagħna (jigifieri l-pajjiż fejn twieled) skont kif jafferma Compagnoni fir-*Reggia Picena*¹⁴ li jirreferi għall-parċmina antika fil-propjetà tal-imsemmija knisja tal-familja Cesarini, jidher li dan kien xi belt bl-isem ta' Ath jew Huth jew Hatlah, x'imkien fl-Indostan Inġliż.¹⁵

It-Tieni Kapitlu

Sibt f'xi tifikiriet imghoddija rakkont singularissimu, li ngħidilkom il-verità, jidher iktar li hu xi haġa tal-ħolm jew xi invenzjoni tal-fantasija; iżda billi din għandha ħafna minn avvenimenti straordinarji li graw lil San Ġiljan, iddeċidejt li nwassalulkom kif sibtu eżatt bla ma nagħtih la ħafna importanza u lanqas ninjorah għalkollox.



Pittura misjuba waqt restawr li sar fil-Knisja ta' San Giovanni alla Rocca San Zenone fil-periferija ta' Terni. L-istudju għadu għaddej fuqha u l-figura maskili hemm min iġid li hi ta' San Bavone. Iżda dan studju tal-ikonografija kkonfermaw li l-figura hi fil-fatt ta' San Ġiljan Ospitalier.

kwazi deċiż li jobdi din it-tentazzjoni malinna li aġitatu qatigh, għieh li jikkonsulta kif kien xieraq ma' martu, u mar għandha biex jikseb l-approvazzjoni u jdaħħalha kompliċi f'dan l-infantiċidju.

Iżda l-omm tkexkxet meta semgħet lil żewġha jfissrilha x'kien iddeċieda li jagħmel. Dil-povra omm infaqgħet tibki, u tibki bid-dmugħ, u bejn tipprova titkellem u bejn tolfoq, irnexxielha iddawwar il-ħsieb ta' żewġha, u kkonvincietu kif dak id-demm ta' binhom kien innoċenti, u żgur li l-qtil tiegħu kien se jqajjem vendetta quddiem Alla l-Imbieriek. B'hekk kienet salvata l-hajja ta' dan it-tfajjel, li, mitmugħ u mrobbi b'affett matern profund, u mħares u mgħallem b'attenzjoni paterna, kiber sod u qawwi, sabiħ u mżejjen bi kwalitajiet rari kemm fil-gisem kif ukoll fir-ruħ. Araw o qarreja f'hix twassal il-kelma soda ta' omm: qisu li dejjem timitawha! U jekk qatt, kif nittama, ma ssibu ruħkom f'sitwazzjoni bħal din, imma forsi f'ohrajn inqas gravi, dejjem ftakru fil-bżonn tal-kalma u fit-tibrid tal-qilla ta' żwieġkom. Dan għamlu bi kliem u b'espressjonijet umli u mimlijin sentiment, li kull omm taf, jekk trid, issib u taqsam b'mod delikat ma' min tixtiequ l-gid.¹⁷

It-Tielet Kapitlu

Ġiljan tagħna sa minn meta kien għadu żgħir kien jimpresjona lil kull min kien jiltaqa' miegħu. Kien juri ċerti attitudnijiet mhux ta' tfal li kien. Kellu inklinazzjoni qawwija lejn l-aqwa virtujiet fosthom il-ħniena. Barra minn dan kien iħobb jitgħallem, kemm ix-xjenza, kif ukoll l-arti, u kien jibbrilla wkoll fl-użu tal-armi. In-natura ddotatu b'saħħa liema bħalha u bħala karattru kien kuragguż ferm. Kien jagħraf jegħleb kull kuntrarju li jsib ma' wiċċu. U la kien jegħja u lanqas kien iċedi malajr, lanqas fl-aktar impenji diffiċli u interminabbli. Kulhadd kien iġid imma dal-guvnott ma jegħja qatt!

Intant kif tfarfar u sar żagħżuġ intilef fin-namra tal-kaċċa. Kien jgħaddi granet twal jiggerra fl-imsaġar, fil-mergħat miftuħa u arridi, u anke fil-widien u fl-irdumijiet, mingħajr ma kien isib ebda diffikultà, mingħajr ma kien juri ebda sinjal ta' gheja tal-gisem, tant li ġieli

saħansitra kien jinsa jiekol u jixrob biex isostni lilu nnifsu.¹⁸ Kien biżżejjed għalih li jistrieħ taħt xi siġra, jew f'xi ftuħ fil-blat li kien isib f'xi rdum, fejn kien jidhol f'nagħsa helwa, helu helu. Kien iħobb jgħid li l-gisem għandu bżonn l-eżercizzju u t-taħbit, id-diffikultajiet u t-tbatija. Hekk kellu bżonn kull min kien jixtieq li jżomm lil gismu sottomess u ubbidjenti lejn il-parti l-oħra tiegħu li kienet ferm aqwa, ferm iktar nobbli, u li kienet proprju r-ruħ spiritwali u immortali.¹⁹

Mitluf kif kien f'dan id-delizzju favorit tiegħu li jikkaċċja fil-boskijiet folti u fil-foresti solitarji, fejn kienu jgħixu b'abbundanza varjetà kbira ta' annimali selvaġġi, darba minnhom fettillu jinfexx b'hegga kbira jsegwi ċerv kbir il-gmiel tiegħu! Ġara li meta kien għoddu se jaqta' qalbu bla nifs kif kien, iċ-ċerv waqaf, u dar iħares dritt lej, lej u lejn il-vlegga li issa Ġiljan kellu ppuntata lejn il-bhima trijonfali. F'dak il-mument, iċ-ċerv, daqsliekeu kien bniedem bħalu, tkellem u qallu: "Ieqaf, u la toqtolnix: aħseb minflok u ftakar li int għad toqtol lil ommok u lil missierek."²⁰

Tistgħu timmaginaw kif baqa' mibluh Ġiljan quddiem din it-tħabbira mhux mistennija u terribbli! Baqa' hekk għal ftit ħin mhux ħazin; wieqaf u immobbli daqsliekeu kien xi statwa. Ipprova jikkonvinci lilu nnifsu li dik kienet xi illużjoni li kellu jwarrabha u jinsieha minnufih. Izda dak il-kliem ċar u jniggeż taċ-ċerv baqa' jidwi f'widnejh. Iktar ma beda jaħseb u jirrifletti iktar beda jiżdied l-għageb fih fuq dak li kien seħħ quddiem għajnejh u ma setax aktar iwarrab dik it-tħabbira prodigjuża u ma jemminhiex.

Fl-aħħar mill-aħħar ikkonvinċa ruħu li dak kien messagg divin, u billi huwa sa minn dejjem kien iħoss go fih imħabba kbira lejn il-ġenituri tiegħu, iddeċieda li jitbiegħed kemm jista' minn dak il-post li seta' jwasslu li jwettaq dak il-qtil imħabbar. Kif qatt seta' joqtol lil dawk, li wara Alla nnifsu, kienu huma li tawh il-ħajja!

Għaldaqstant irrinunzja għall-kaċċa, mar lura d-dar, sellem rispettożament il-ġenituri, wriehom kemm felaħ l-affett filjali u l-gratitudni kbira li kellu lejhom, u jum fost l-oħrajn qam u telaq bil-moħbi biex ma jiksrihomx qalbhom.²¹ Ġiljan iħalli l-bejta fejn twieled u trabba, u lebbet lil hinn saħansitra mill-konfini ta' art twelidu, biex mar jivvjagga f'reġjuni mbiegħda. Kien dejjem ifittex postijiet imwarrba, fittex li jinqata' għalkollox mill-ħajja soċjali u beda jgħix ħajja ta' talb, ta' meditazzjoni u ta' penitenza. Minn żmien għal żmien kien jieqaf f'xi belt jew f'xi kastell biex isib ftit neċessitajiet tal-ħajja, izda l-iktar li kien ifittex kienu l-bżonnijiet tar-ruħ.




Wieħed mill-kwadri miżmuma fil-mużew ewlieni ta' Macerata.

Ir-Raba' Kapitlu

Dawk iż-żjajjar ta' malajr li kien jagħmel fl-ibliet u l-irħula tal-madwar kienu għalih okkażjoni biex joħroġ ftit mis-solitudni li ħakkmitu iżda servew ukoll biex in-nies saret taf bih, u setgħet tinnota l-binja sabiħa tiegħu, l-imġiba eżemplari tiegħu, l-istil nobbli li bih kien iġib ruħu, il-ġentilezza u s-sens ta' kavallerija tiegħu. Dawn l-attributi kollha sbieħ ma setgħux jaħrabu l-attenzjoni tal-Prinċep li kien jaħkem dak ir-reġjun li minnufih ħa grazzja miegħu u ma tilifx żmien biex jistiednu jidhol fl-armata tiegħu. Ftit jew xejn għamel rezistenza ż-żagħżuġ Ġiljan għal dan l-inviti, billi kif nafu, huwa kien diġà mħarregg sew fl-isparar u kien jaf juża' tajjeb l-armi tal-gwerra. Barra minn hekk, kellu ġenn biex jerga' jibda l-eżercizzju ta' kuljum biex ħajtu terġa' ssir attiva. Bis-saħħa t'hekk reġa' sab żvog għal dak li minn dejjem kien inklinat għalih, iżda did-darba kien se jkollu wkoll hlas tajjeb biex ikun jista' jmantni lilu nnifsu.

Huwa sar suldat tajjeb²², fidil lejn is-sovran tiegħu, diligentissimu f'kull taqsima li ħadem fiha, ma jgħejja qatt fit-taqbid, qalila kemm tkun qalila l-battalja. Fl-istess ħin baqa' dejjem prudenti u stuż, ma jidhaq ħadd bih iżda lanqas jidhaq b'ħaddieħor. Saħansitra kien juri ġustizzja u umanità anke mal-ġhadu. Għaldaqstant ma nistgħux niskantaw kif il-Prinċep tal-post, li fil-bijografiji li sibna għalkemm ma tawniex ismu, qalulna kemm kien intelligenti f'dak li jirrigwardja l-affarijiet militari u l-gwerer, ingibed b'mod straordinarju lejn dan iż-żagħżuġ. U hekk kif fl-ewwel kampanji militari huwa ammira fih l-għerf u l-kuraġġ, minnufih ippremjah billi tellgħu għall-grad ta' ufficċjal. Ġiljan, aktar u aktar, intefa' b'ruħu u b'ġismu jistudja l-pajjiżi tal-madwar, biex isir jaf sew x'kienet in-natura ta' dawk in-nies li tant dehru li kienu bla manjieri u goffi, kif kienu jippreparaw għat-taqbid u l-bqija. Dan għenu ħafna biex jirbħilhom iktar malajr u bla diffikultajiet kbar, u mhux biss, kellu l-ħabta jġibhom fejn irid hu, jiġifieri sottomessi għall-istess Sovran tiegħu.



San Ġiljan fuq iż-żiemel, impitter fuq vażun li jagħmel parti minn par, u li jinsab espost fil-Mużew Ċiviku tal-Palazzo Buonaccorsi ġewwa Macerata.

Kuljum huwa kien jagħti lil kulħadd prova tal-bravura u tal-valuri tiegħu. Malajr narawh javvanza għall-kariga ta' kmandant suprem tal-kavallerija. U taħt l-istandard irjali mexxa taqbida kbira, li l-kronisti jiddeskrivu bħala formidabbli u skabrużissima. Hawn ukoll joħroġ rebbieħ fuq ir-ribelli u jreggagħhom lura għall-ordni, filwaqt li jregg'a lura l-paċi u s-sens ta' sikurezza fir-reġjun kollu, b'kulħadd isegwi l-liġijiet, u b'dan anke jikkonsolida u jsaħħaħ il-kuruna tar-Re. Ġiljan ma kienx kburi bih innifsu. Il-glorji li kien qed jikseb fuq il-kamp tal-battalja kien jattribwihom lil Alla. Dejjem lilu talab għall-ghajnuna, għax il-fidi tiegħu fiH kienet kbira wisq. Bi kliemu u bl-azzjonijiet tiegħu kien jagħti eżempju tajjeb lis-soldati fdati taħt il-kmand tiegħu. Magħhom kien jitlob qabel kull taqbida u filwaqt li

igħolli ħarstu 'l fuq kien itenni kliem il-Profeta: Meta jiena wkoll nimxi fid-dell tal-mewt, ma nibżax mis-saram, għaliex miegħi ikun hemm Int; il-bastun tiegħek, l-għasluġ tiegħek iqawwili qalbi."²³

Imsaħħaħ b'tama soda bħal din huwa kien jintefa' bla biża' fit-taqbida perikoluża, u kien ixejjer bix-xabla lejn il-lemin u lejn ix-xellug, ihegġeġ kemm jiflaħ lil sħabu, imidd lill-għadu fl-art, jirbaħ u jirritorna mill-kamp fost l-applawżi ta' kulhadd. Izda huwa, umli u twajjeb kif kien, kien jattribwixxi r-rebħ tiegħu lejn it-tjubija u s-setgħa ta' Alla li hu tant kien jemmen fih.

Il-Hames Kapitlu

Meta kienet tintemm trijonfalment xi gwerra tremenda u mdemmija, u l-ordni tkun giet ristabbilita u l-paċi assicurata mill-ġdid, u dan kollu grazzi għall-Kbir Ġiljanu, wieħed ma jistax jiddeskrivi b'liema u b'kemm il-kongratulazzjoni kienu jilqgħuh, b'liema u b'kemm applawżi u kliem ta' tifhir kienu jagħtuh għieh, u b'liema u b'kemm ringrazzjamenti kienu jaslulu minn kullimkien.

Min kien jeżulta l-astuzja u l-valuri tiegħu u min il-prudenza u l-kuraġġ li kien juri. Kulhadd kien jaqbel li Ġiljan kien sar meqjus bħala l-benefattur tal-patrija li kienet addottatu. Huwa kien denn tal-gratitudni universali, u għalhekk kien jixraq lu kull għieh u glorja li jingħatawlu, l-ewwel u qabel kulhadd mis-Sovran innifsu. Fil-fatt, filwaqt li min-naħa kien jilqa' l-unuri u l-omaggi attribtwiti lillu mill-poplu kollu, ma damx ma gie mħallas ta' dan il-ġid kbir li għab fil-pajjiż kollu.

Issa l-Prinċep tal-post, għal raġunijiet li probabbilment kellhom x'jaqsmu ma' parentela, kien irregala kastell rikk u sabiħ lil zaġħzugħa li kienet sfat armla qasir il-għomor. Darba minnhom il-Prinċep sejħilha biex tidher quddiemu. L-istess għamel lis-suldat Ġiljan. Kif kienu t-tnejn quddiemu ppropona li t-tnejn jizzewġu 'l xulxin. Dan għamlu għax huwa ried iħallas lil Ġiljan tas-servizzi kollha tiegħu billi jaħtru l-patron u l-gvernatur ta' dan il-kastell. Mhux biss izda tah ukoll ħafna mill-ġid li kien jippossjedi u bosta rigali oħra. Meta ra li t-tnejn kienu aċċettaw din il-proposta, il-Prinċep żamm kelmtu. B'hekk Ġiljan ħa lil din l-armla b'martu fost iċ-ċapċip tal-folla numeruża. Quddiemhom ukoll daħal għall-ewwel darba fil-kastell kbir, sabiħ u iffortifikat tajjeb, li issa kien sar tiegħu. Ġiljan fil-kwiet u fit-trankwillità, spiċċa fil-pussess ta' ħafna beni, izda baqa' jżomm il-karattru sabiħ tiegħu, u kien iħobbu kulhadd, u kien stmat minn kulhadd.

Ma setax ikun aktar kuntent. Kien kuntent, anzi ferħan, u sodisfatt għall-aħħar għax kien issielet u għaraq l-għaraq tad-dem, biex ngħidu hekk, kważi spalla ma' spalla mal-Prinċep.



Le due vite di San Giuliano
l'Ospitaliere, *pittura li tinsab fil-Pinacoteca, Cagliari.*

Kien jgħix kemm jista' jkun irtirat, u kien jgħaddi s-siġhat fit-talb lil Alla u fil-qari tal-kotba mqaddsa; inkella kien imurlek xi passigġata f'xi bosk jew għalqa jew f'xi ġnien flimkien mal-għażiża mara tiegħu. Flimkien kienu jikkontemplaw u jammiraw il-ġmiel tan-natura u b'dan kienu jhossuom aktar viċin ta' Alla permezz tal-kontemplazzjoni fl-imħabba tal-Hallieq Suprem. Kien iħobb l-ordni, il-proprjetà u d-dekor f'kull haġa li kien jagħmel, iżda ma kienx jaċċetta lussu żejjed. Is-superficialità ma kinitx għalih. Kien bniedem profund. Fid-dawl ta' dak li kien jaqra fil-Vanġelu dwar iż-żejjed li għandu jingħata lill-fqir, Ġiljan kien jagħti miż-żejjed tiegħu lill-fqar. Lilhom kien jagħti kull forma ta' għajjnuna. Ma kinitx tgħaddi ġurnata li ma kontx tarah issabbar numru sabiħ ta' persuni bil-ġenerozità u bil-karità tiegħu. Sadanittant huwa kien ihegġeġ lil dawn biex jippruvaw isibu mezz kif jaqilgħu l-ħobża tagħhom ta' kuljum u fl-istess ħin joqogħdu bogħod mit-tlajjar u mill-għażż li ma jgibux għajr vizzji ħżiena. Huwa stess kien iħarishom. Kien jidderieġi u jsabbar il-ħaddiema li jaqilgħu l-ħobża ta' kuljum bl-għaraq ta' gbinhom. Għax għalih li tkun f'nofs il-fqar, tiddiskuti u tirraġuna b'mod familjari magħhom ma kinitx xi haġa li ttebagħlu gieħu. Bħal f'kollox kien iżomm bilanċ, għalhekk ma kienx ifittex li jkasbar lis-sinjur, għax dawn kienu ulied il-Missier Etern ukoll.

Filwaqt li hu kien imexxi 'l haddieħor, għalih kien hemm il-mara biex tmexxi. Mara bis-sens. Sabiħa fid-dehra tagħha, iżda isbaħ fir-ruħ, għax kienet mimlija virtù. Mara pija u b'qalb tad-deheb bħal żewġha stess. Kienet tiddistingwi ruħha u tibbrilla fl-għerf, fl-ispirtu interjuri ħaj tagħha u fid-dedikazzjoni għar-religjon. Kienet mara ta' ħniena bla skrupli u preġudizzji. Kienet temmen li l-mara, anke jekk sinjura u mgħallma, qatt ma kellha twarrab u titraskura l-proprji doveri tagħha. Għaldaqstant, anke jekk kienet sinjura u kważi mexxejja ta' dak kollu li jiġri fid-dar, kienet tħobb ħafna tagħmel il-faċċendi tad-dar, tħit u ssewwi. Ma' dawn kienet tagħmel xogħolha ta' Nisranija u tipprattika kostantament il-virtujiet l-iktar sbieħ.

B'dan il-mod hija kienet tidher fir-realtà bħal eżempju ħaj u jtkellem għall-miżżewġin kollha, għall-ommijiet tal-familji, u b'hekk kienet issir aktar maħbuba mill-qalb ta' żewġha Ġiljan, li kien ta' sikwit jiftakar il-kliem ta' Salamun fil-Ktieb tal-Proverbji: "Min sab mara tajba, sab teżor."



Ix-xena ċentrali ta' San Ġiljan jimmira l-vleġġa fuq iċ-ċerv li jkellmu u jwiddbu. Kif insibu f'xi wħud mir-rakkonti, hawnhekk jidhru wkoll iċ-ċerva omm u l-ferħ tagħha fl-isfond. Il-pittura hija sspirata mir-rakkont ta' Flaubert.

Kienet mara tajba, sab teżor." Tagħha kien jirringrazzja wkoll lil Alla. "O tabilhaqq, il-mara twajba hija teżor: hi, kif jagħti l-poeta antik Grieg, "tixbah lin-naħla: kasta, moderata, attenta fuq xogħolha, ma titlajjax, tħobb it-tfal."

Intant huma kienu qegħdin igawdu ferħ invidjabbli, u dawn it-tnejn miżżewġin kienu għaddejjin ġurnata wara l-oħra, fidili lejn xulxin u jaqblu ma' xulxin. Iżda x'waħda din kemm hi qasira din il-feliċità umana!

Miżerabbli huma ulied Eva, li fiha jafdaw, u ma jiftakrux li tad-dinja jrid jgħaddi kollox. Hekk hemm miktub fis-smewwiet, li qasira tkun il-felicità ta' dawn iż-żewġ maħbubin magħqudin fedelment fiż-żwieġ: iżda inkomplu l-istorja u naraw x'jigri s-sena d-dieħla.

Konkluzjoni

Se nieqfu hawn mir-rakkont tal-imsemmi Patri Martino Mannelli. Wasalnielkom daqs għaxar paġni mid-dokument li sibna. Nissuktaw fiż-żewġ edizzjonijiet li ġejjin. S'issa ħareġ ċar li l-għan tal-kittieb ma kinitx l-awtenticità u l-eżattezza storika tal-ħajja tal-qaddis, iżda l-enfasi tiegħu hi fuq it-tagħlim mill-eżempju tiegħu. L-eżempju jkaxkar jgħid il-Malti u hekk qed jipprova juri l-awtur.

Referenzi

- ¹ Sfortunatament id-data mid-dehra ma kinitx tinqara sew għax Dun Anton kiteb tliet figuri minn erbġha u kompli b'ellissi (...). It-tliet figuri 186 iżda huma indikattivi biżżejjed u jehduna lejn tmieim is-Seklu XIX.
- ² Id-dokument jinkludi nota dwar Empoli Vecchio li tghid hekk: *Skont Repetti* (fittixna u sibna li dan kien ġeografu, storiku u naturalista Taljan li għex bejn 1776 u 1852), *ma fadalx tifikriet ta' din il-contrada li jmorru qabel is-Seklu VIII. F'xi dokumenti antiki nstab li fis-sena 780 tliet ahwa li kienu ġejjin mil-Lombardija kellhom ħafna beni u kienu meqjusa b'nobbli. Din il-contrada fl-antik kellha fil-konfini tagħha bosta knejjes: S. Donato, S. Giuliano, S. Mammante, S. Michele u S. Lucia, xi whud ilhom ħafna li spiċċaw, u oħrajn li baqqu nqas mal-Parroċċa ta' Santa Maria a Ripa eretta fl-1442 minn Papa Eugenio IV, li qabel kienet ukoll magħrufa bħala San Maria in Castello u anke Santa Maria Delle Grazie. Il-knisja kienet ilha wieqfa hemm sa mill-1300, u kienet twaqqfet u baqgħet titmexxa minn saċerdoti (li aħna nsejnhom) djoċesani. Familja nobbli minn Firenze li kellha l-guspatrunat tagħha, bil-kunsens tar-Rettur Francesco di Buto irnexxielha twaqqaf il-kura tagħha u b'hekk il-beni għaddew f'idejn il-kapitlu ta' Empoli, bil-piż u l-obbligu li jagħtu lill-imsemmi Rettur, tul'ħajtu kollha, ammont ta' qamħ (staia 30 di grano), u li wara mewtu jagħtu wkoll dota lis-suċċessur tiegħu għall-bżonnijiet tal-erwieh. F'dak iż-żmien is-Sinjuri Patrui msemmi waqfu kunvent għall-Patrijiet Frangiskani Osservanti (li eventwalment bdew jissejhu l-Minuri), li ħadu pussess tiegħu fl-1483, u b'hekk ġiet f'idejhom ukoll il-kura u l-amministrazzjoni tal-parroċċa. Il-knisja kienet ikkonsagrata fil-11 ta' Lulju 1540 minn Mons. Bonaventura Dalmatino, Isqof ta' Cruciense. Fl-1781 Mons. Antonio Martini, Arcisqof f'Firenze għalaq il-knisja ta' San Mikiel fl-istess contrada ta' Empoli Vecchio. Viċin il-bieb tal-ġenb li jwassal għas-sagrastija hemm miżmum il-korp sant tal-Beatu Bartolomeo Magi di Anghiari, saċerdot tal-Patrijiet Minuri jew Osservanti kif kienu magħrufin dak iż-żmien, li kien halla din il-ħajja fit-8 ta' Marzu 1510. Bl-interċessjoni u l-merti ta' dan is-serv fidil, Alla ppermetta prodigi varji, fosthom niehu pjaċir nirrakkuntalkom dawn li ġejjin. Fil-fatt mhumiex inkluzi hawn dawn il-mirakli iżda hemm biss parentesi bil-kliem (pochi miracoli) u referenza: Vedi V. Wadingo, Annali de' FF.MM.*
- ³ Fittixna min hu u sibna li Luca della Robbia (1400-1482) kien skultur Taljan minn Firenze, magħruf l-aktar għall-medaljuni maħduma fit-terracotta tleqq, teknika li jingħad li żviluppa huwa stess. Ara is-sit: https://en.wikipedia.org/wiki/Luca_della_Robbia
- ⁴ Fil-fatt meta fittixna tagħrif fuq din il-knisja u dak kollu li fiha sibna li eżattament 'int hu diehel ix-xellug tiltaqa' mal-kappella tal-Assunta (...) imbagħad tkompli miexi u ssib il-kappella ta' San Frangisk b'altar tal-ġebel li fuqhom hemm fit-terracotta tleqq Madonna bil-Bambin, u l-qaddisin Frangisku u Ġiljan (u fuq il-bradella raffigurazzjonijiet tal-Pietà, ta' San Frangisk bl-istimmati u San Ġiljan qed joqtol lill-ġenituri tiegħu – xogħol ta' Santi u Benedetto Buglioni ddatati madwar l-1520. Ghalkemm mhijiex eżatt kif iddeskrivieha l-awtur tad-dokument li għandna f'idejn imma jidher ċar li tirreferi għall-istess haġa. Ara s-sit: [https://it.wikipedia.org/wiki/Convento_e_chiesa_di_Santa_Maria_a_Ripa_\(Empoli\)](https://it.wikipedia.org/wiki/Convento_e_chiesa_di_Santa_Maria_a_Ripa_(Empoli))
- ⁵ Fi kliem iehor Patri Martino Mannelli. Fil-fatt ktibt lill-imsemmi kunvent biex nara għandhomx tagħrif fuqu.
- ⁶ Eżattament kif nagħmlu aħna fil-festa titulari tagħna.
- ⁷ Ċertifikat verament sabiħ għall-qaddis tagħna, fejn dan il-Patri jistqarr li ladarba l-Knisja għolliet fuq l-altari mal-qaddisin l-oħra sinjal li għamel affarijiet u kien imżejjen b'virtuġiet li jixraqqu dan il-ġieħ, għax kieku ma kienx dan, il-Knisja Kattolika – għalliema tal-verità – ma kinitx tagħżlu għal dan il-għan.
- ⁸ Fittixnieh f'dak attwali u f'din id-data ma sibnihx, iżda nafu li dan id-dokument kien ġie rivedut. Ara s-sit: http://www.vatican.va/roman_curia/pontifical_academies/cult-martyrum/martiri/009.html#marzo
- ⁹ Lega kienet distanza mkejla kemm fuq l-art u kemm fuq il-baħar fl-Ewropa u anke fl-Amerika Latina. Originat minn Ruma tal-Qedem. Id-distanza mkejla ma kinitx eżatta billi kienet titqies b'kemm bniedem jew żiemel jimxi fi żmien siegħa; għalhekk id-distanza kienet tvarja bejn l-4 u s-6 kilometri.

- ¹⁰ Kif wiehed jinnota dan huwa post li qatt qabel ma rajnieh assoċjat mal-qaddis taghna, rajna kemm rajna rakkonti differenti.
- ¹¹ Dwar provenjenza u data ta' twelid għidna kemm-il darba li ma sibnieh, iżda ismijiet tal-ġenituri tiegħu, fejn sibniehom, dejjem qablu: Lusinda ommu u Karlu missieru.
- ¹² Sfortunatment s'issa ma sibnieh min kien dan Piazza, u lanqas ma sibna l-*Omorologio Sacro* x'inhu, għalkemm jidher li hu xi almanakk tal-qaddis.
- ¹³ Hemm diversi persunaġġi jisimhom Giuliano f'din il-familja famuża taċ-Cesarini, allura nifhmu li fil-knisja tagħhom seta' kellhom lil xi qaddis jismu Ġiljan, li allura verament, kif jgħid l-awtur kien jeżisti qabel żmien din il-familja.
- ¹⁴ Fittixna u sibna li l-awtur huwa Pompeo Compagnoni u l-ktieb imsemmi jismu *La reggia Picena, ovvero de'presidi della Marca*, u interessanti ħafna għalina li kien ippubblikat f'Macerata – post assoċjat ħafna ma' San Ġiljan – fl-1661.
- ¹⁵ Hawnehkk il-biċċa mhijjex faċli, għax meta ppruvajt infittex dawn l-ismijiet bit-Taljan ma sibthomx. Però naf li Ath huwa post fil-Belġju: municipalitá fil-provinċja Walloon. Iżda s'issa ma nafx nispejja l-Insotan Inġlż kif jidhul fil-biċċa, jew kiex hemm xi post iehor fil-qedem li kellu dan l-isem jew xi isem jixbhu; fil-fatt l-awtur jagħti tlieta: Atte, Huth u Hatlah; jew almenu hekk kiteb Dun Anton.
- ¹⁶ Minkejja li l-awtur jidher perpless b'dan ir-rakkont, aħna ltqajna ma' dan l-episodju fl-istorja ta' San Ġiljan f'diversi sorsi, fosthom fir-rakkont poeżija ta' Dun Anton innifsu, li probabbilment, allura għabha minn hawn din il-parti tal-istorja.
- ¹⁷ Hawn johroġ ċar ħafna dak li stqarr l-awtur fl-introduzzjoni tiegħu meta implika li għalih mhux il-korrettezza storika, ġeografika u dettalji oħra kienu l-għan tiegħu, iżda t-tagħlim tal-valuri sbieħ tal-bniedem. U hawn għandna tifhira xierqa għal dak li tista' tagħmel omm fil-konfront ta' żewġha.
- ¹⁸ Niftakru li Flaubert ukoll tana deskrizzjoni haġja ħafna tal-esperjenzi avventurozi li Ġiljan kien ikollu meta kien johroġ granet shaħ għall-kaċċa. Ara BORG, A., (2009 "Il-Hajja ta' San Ġiljan kif Irrakkuntata Matul is-Snin – II Parti: Gustave Flaubert" f'Lapsi, nru. 2, pp. 19-28.
- ¹⁹ Dan il-valur spiritwali miġjub minn attività fiżika jipprietkax pereżempju San Ġwann Bosco, li b'hekk kien għaraf jikkontrolla l-enerġija stravaganti tat-tfal kat-toroq ta' Turin. Hidmitu llum ikomplu l-patrijiet Sależjani, anke f'Malta. Qaddis iehor li kien jemmen f'dan kien San Filippu Neri. Jekk wiehed ifittex fuq *youtube* l-film tar-Rai TV, *Preferisco il Paradiso*, jifhem dan il-kuncett żgħur.
- ²⁰ U hawnhekk l-awtur jagħtina nota hu stess: *Għandna fil-ktieb qaddis tan-Numri, Kap. 22, v. 28: U l-Mulej fetax fomm il-ħmara u din qalet lil Balgħam: "X'għamiltlek? Diġà sawwatni tliet darbiet!" Hekk kif jgħidilna Mons. Martini, kif id-dimonju qaqlaq fomm is-serp biex ikellem lil Eva, hekk issa l-anġlu tal-Mulej iqaqlaq ilsen il-ħmara biex din tkellem lil Balgħam. Santu Wistin jistagħġeb iktar bl-istupidità u l-għama perversa ta' Balgħam milli fitlabli ta' din il-bhima tal-garr. Cornelio a Lapide jgħid li dawn il-vucijiet ma jiffurmawx fir-ruh jew il-moħħ tal-bhima, iżda huma fformati b'moviment esterjuri magħmul mill-anġlu tal-Mulej fil-halq tal-bhima. Hekk, jgħidilna l-awtur f'din in-nota, jidher u probabbli ħafna li ġara fil-kas ta' din iċ-ċerva li kellmet lil Ġiljan. Huwa mbagħad jirreferina għan-noti dettaljati fuq il-ħajjiet tas-Santi Padri minn Eriberto Preserveido (sic). Din ir-riferenza sibnieha wkoll: Rosweido, Eriberto (1628) *Vite dei Santi Padri*, stampat mill-Kumpanija ta' Ġesù f'Anversa. Irrid inżid li affaxxinati din l-ispejja fuq id-diskors taċ-ċerv li qajla smajnieha f'kemm-il panigierku kellna f'San Ġiljan. Mhijjex xi fatt li għandna niskreditawh jew ma ntuxh importanza, dan taċ-ċerv, għax saħansitra l-aqwa duttur tal-Knisja jaċċettaw fenomeni bħal dawn bħala divini u bħala forma ta' kif Alla kellem il-qalb tal-bniedem.*
- ²¹ Qabel it-tluq sigriet, li aħna dejjem qrajna dwaru fl-istejjer ta' ħajtu, hawnhekk għandna xi haġa sabiħa fejn Ġiljan isellem lill-ġenituri tiegħu – isellem fis-sens li jagħtihom gieħ – u anke jagħmel bosta għemejjel biex jurihom kemm ihobbhom, proprju fil-ftit granet qabel telaq minn magħhom għall-għarrieda. Min jaf kemm qalu, dan x'kien ġej b'dawn l-affezzjonijiet kollha! Għax għalkemm huma kienu jafu x'tifel rabbew, meta sar żaġżuġh kienu draw il-modi stravaganti li bihom kien jgħaddi l-granet jiggerra barra. Issa f'daqqa waħda ġej jiffissed magħhom bħalma kien jagħmel meta kien tifel żgħir. Mur għidilhom x'kien se jgħaddi minn għalihom?
- ²² Li San Ġiljan kien suldat m'għandniex dubbju, żgur li ma kienux suldat Ruman kif għoġbu jlibbsu l-artist Malti Karlu Darmanin, li ċertament kellu f'rasu li jagħti lill-Ġiljanizi ta' dak iż-żmien dehra maestuża ta' suldat, u x'hemm isbaħ minn suldat ta' Ruma? Din mhijjex xi haġa partikulari għall-istatwa taghna biss, iżda għall-parti l-kbira minnhom. Pereżempju żgur nafu li l-Madonna ma kinitx tilbes il-blu, ir-roża, iżda ħafna santi, pitturi u statwi jattribwulha dawn il-kuluri. Lil San Ġużep inlibbsuh il-vjola u l-kannella jew isfar deħbi, kuluri rjali biex niftakru li hu kien ġej mill-familja tas-Sultan David. U nistgħu nibqghu sejrin insemmu eżempju wara l-iehor. L-importanti li fil-vara ta' San Ġiljan naraw suldat fil-glorja tiegħu, l-ewwel nett għax tabilhaqq kiseb din il-glorja mondana, iżda aktar minn hekk għax kif se naraw iktar 'il quddiem, huwa sar suldat tal-ħniena, paladin tal-fqir, tal-batut, tal-marid.
- ²³ Fil-fatt dan il-kliem hu mehud minn Salm 23, vers 4.